

نبی اکرم ﷺ کے خواب

مولانا محمد راشد شفیع

فاضل جامعہ

وحی اور رہنمائی کا سرچشمہ

نبی کریم ﷺ کی ذات اقدس ہر اعتبار سے انسانیت کے لیے مشعلِ راہ ہے۔ آپ ﷺ کی زندگی کا ہر پہلو کامل اور مکمل نمونہ ہے، چاہے وہ بیداری کی حالت ہو یا خواب کی۔ ہر نبی کی طرح نبی اکرم ﷺ کے خواب بھی حقیقت پر مبنی اور وحی کا حصہ ہوتے تھے۔ یہ خواب عام انسانوں کے خوابوں کی طرح نہیں ہوتے تھے، بلکہ ان میں اللہ تعالیٰ کی طرف سے رہنمائی اور حکمت پوشیدہ ہوتی تھی۔ خوابوں کا تعلق اگرچہ غیر مرئی دنیا سے ہے، لیکن نبی کریم ﷺ کے خوابوں کو حقیقت کے ساتھ گہرا ربط حاصل تھا۔ آپ ﷺ کے خواب ہمیشہ سچے ہوتے تھے۔ آپ ﷺ کا یہ ارشاد گرامی اس بات کی وضاحت کرتا ہے:

”الرؤیا الصالحة جزء من ستة وأربعين جزءاً من النبوة.“

(سنن الترمذی، کتاب الرؤیا عن رسول اللہ صلی اللہ علیہ وسلم)

یعنی ”نیک خواب نبوت کے چھیا لیس اجزاء میں سے ایک جزو ہے۔“

نبی کریم ﷺ کی حیاتِ طیبہ میں خوابوں کی بڑی اہمیت رہی ہے، جن کے ذریعے اللہ تعالیٰ نے نہ صرف آپ ﷺ کی تربیت فرمائی، بلکہ اُمت کے لیے بھی کئی حقائق واضح کیے۔ ان خوابوں میں غیبی باتوں کی خبر، آنے والے واقعات کی پیشین گوئی اور اُمت کی فلاح و ہدایت کے پیغامات شامل ہیں۔ خواب کے ذریعے اللہ تعالیٰ نے بعض اہم امور کو آپ ﷺ پر آشکار فرمایا، جیسے ہجرت کی خبر یا غزوہ بدر میں دشمن کی تعداد کے بارے میں اطلاع۔

یہی وجہ ہے کہ آپ ﷺ کے خوابوں کا مطالعہ نہ صرف ایمان کو جلا بخشتا ہے، بلکہ سیرت النبی کے دیگر گوشوں کی طرح اس پہلو پر غور و فکر کرنے سے ہمیں بے شمار سبق اور رہنمائی میسر آتی ہے۔ ذیل میں نبی اکرم ﷺ

کے چند خوابوں کا ذکر کیا جاتا ہے، جن میں مسلمانوں کے لیے رہنمائی، اور ہدایت کا سامان موجود ہے۔

①- حضرت عبداللہ بن عمر رضی اللہ عنہما نے سے روایت ہے کہ رسول اللہ صلی اللہ علیہ وسلم نے فرمایا: ”میں نے خواب میں خود کو دیکھا کہ میں ایک مسواک سے دانت صاف کر رہا ہوں، اس وقت دو آدمیوں نے (مسواک حاصل کرنے کے لیے) میری توجہ اپنی طرف مبذول کرائی، ان میں ایک دوسرے سے بڑا تھا، میں نے وہ مسواک چھوٹے کو دے دی، پھر مجھ سے کہا گیا: بڑے کو دیں تو میں نے وہ بڑے کو دی۔“ (صحیح مسلم، باب رؤیا النبی صلی اللہ علیہ وسلم)

اس سے مسواک کی اہمیت کا علم ہوا کہ نبی اکرم صلی اللہ علیہ وسلم کو مسواک سے کتنی محبت تھی، حضرت ابو ہریرہ رضی اللہ عنہ رسول اللہ صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا کہ:

”اگر یہ خیال نہ ہوتا کہ میری اُمت پر بہت مشقت پڑ جائے گی تو میں اُن کو ہر نماز کے وقت مسواک کرنے کا حتمی امر کرتا۔“ (بخاری)

اس حدیث سے یہ بھی معلوم ہوتا ہے کہ کسی چیز کے دینے وقت لوگوں کے مقام و مرتبہ اور حیثیت کا لحاظ رکھنا چاہیے۔

②- ”عبداللہ بن عباس رضی اللہ عنہما نے کہا کہ مجھ سے کہا گیا ہے کہ نبی کریم صلی اللہ علیہ وسلم نے فرمایا کہ: میں نے خواب میں دیکھا کہ دو سونے کے کنگن میرے ہاتھ میں رکھے گئے ہیں، تو مجھے اس سے تکلیف پہنچی اور ناگواری ہوئی، پھر مجھے اجازت دی گئی اور میں نے ان پر پھونک ماری اور وہ دونوں اڑ گئے۔ میں نے اس کی تعبیر لی کہ دو جھوٹے پیدا ہوں گے۔ عبید اللہ نے بیان کیا کہ ان میں سے ایک تو العنسی تھا جسے یمن میں فیروز نے قتل کیا اور دوسرا مسیلمہ۔“

(بخاری، کتاب التعبیر، باب إذا طار الشیء فی المنام)

کنگن آزمائش یا فتنہ کی علامت تھے، اور ان کو پھونک مار کر اڑانا ان فتنوں کے ختم ہونے کی طرف اشارہ تھا۔ مسیلمہ کذاب اور اسود عنسی نے نبوت کے جھوٹے دعوے کیے، لیکن دونوں کا خاتمہ اسلام کے مجاہدین کے ہاتھوں ہوا۔ یہ خواب اُمت کو جھوٹے دعویداروں کے فتنے سے خبردار کرنے اور ان کے خاتمے کی بشارت دینے کا ذریعہ تھا۔ اس سے یہ سبق بھی ملتا ہے کہ فتنوں کے خلاف بیداری اور جدوجہد لازم ہے۔

③- ”حضرت ابو ہریرہ رضی اللہ عنہ نے بیان کیا کہ ہم رسول اللہ صلی اللہ علیہ وسلم کی خدمت میں حاضر تھے۔ آپ صلی اللہ علیہ وسلم نے فرمایا کہ: میں سویا ہوا تھا کہ میں نے خواب میں جنت دیکھی۔ میں نے دیکھا کہ ایک عورت ایک محل کے کنارے وضو کر رہی ہے، میں نے پوچھا: یہ محل کس کا ہے؟ تو فرشتوں نے جواب دیا کہ عمر کا۔ پھر مجھے اُن کی غیرت و حمیت یاد آئی اور میں وہیں سے لوٹ آیا۔ اس پر

اور ان کے صبر کے بدلے ان کو بہشت (کے باغات) اور ریشم (کے لمبوسات) عطا کرے گا۔ (قرآن کریم)

حضرت عمر رضی اللہ عنہ رو دیئے اور عرض کیا: یا رسول اللہ! کیا میں آپ پر بھی غیرت کروں گا؟“ (بخاری،

کتاب فضائل الصحابة، باب مناقب عمر بن الخطاب أبي حفص القرشي العدوي رضي الله عنه)

رسول اللہ ﷺ نے جنت میں حضرت عمر رضی اللہ عنہ کا محل خواب میں دیکھا، جو ان کے بلند درجات کی نشانی ہے۔ نبی اکرم ﷺ کو اندر جانے کا ارادہ کرتے ہوئے حضرت عمر رضی اللہ عنہ کی غیرت یاد آئی، اور آپ ﷺ نے احتیاطاً محل میں داخل ہونے سے گریز کیا۔ یہ خواب حضرت عمر رضی اللہ عنہ کی غیرت اور ان کے جنتی مقام کی تصدیق کرتا ہے۔ حضرت عمر رضی اللہ عنہ کا جواب ان کی عاجزی اور رسول اللہ ﷺ سے محبت کا عکاس ہے۔ یہ واقعہ صحابہ کرام رضی اللہ عنہم کے فضائل اور رسول اللہ ﷺ کے عظیم اخلاقیات کی واضح دلیل ہے۔

④- ”سمرہ بن جندب رضی اللہ عنہ سے روایت ہے کہ رسول اللہ ﷺ جو باتیں صحابہ رضی اللہ عنہم سے اکثر کیا کرتے تھے، ان میں یہ بھی تھی کہ تم میں سے کسی نے کوئی خواب دیکھا ہے؟ راوی کا بیان ہے کہ پھر جو چاہتا اپنا خواب نبی کریم ﷺ سے بیان کرتا اور نبی کریم ﷺ نے ایک صبح کو فرمایا کہ رات میرے پاس دو آنے والے آئے اور انہوں نے مجھے اٹھایا اور مجھ سے کہا کہ ہمارے ساتھ چلو، میں ان کے ساتھ چل دیا، پھر ہم ایک لیٹے ہوئے شخص کے پاس آئے، جس کے پاس ایک دوسرا شخص پتھر لیے کھڑا تھا اور اس کے سر پر پتھر پھینک کر مارتا تو اس کا سر اس سے پھٹ جاتا، پتھر لڑھک کر دور چلا جاتا، لیکن وہ شخص پتھر کے پیچھے جاتا اور اسے اٹھاتا اور اس لیے ہوئے شخص تک پہنچنے سے پہلے ہی اس کا سر ٹھیک ہو جاتا، جیسا کہ پہلے تھا، کھڑا شخص پھر اسی طرح پتھر اس پر مارتا اور وہی صورتیں پیش آتیں جو پہلے پیش آئیں تھیں۔ نبی کریم ﷺ نے فرمایا کہ: میں نے ان دونوں سے پوچھا: سبحان اللہ! یہ دونوں کون ہیں؟ فرمایا کہ مجھ سے انہوں نے کہا کہ آگے بڑھو، آگے بڑھو۔ فرمایا کہ: پھر ہم آگے بڑھے اور ایک ایسے شخص کے پاس پہنچے جو پیٹھ کے بل لیٹا ہوا تھا اور ایک دوسرا شخص اس کے پاس لوہے کا آکٹڑا لیے کھڑا تھا اور یہ اس کے چہرہ کے ایک طرف آتا اور اس کے ایک جڑے کو گدی تک چیرتا اور اس کی ناک کو گدی تک چیرتا اور اس کی آنکھ کو گدی تک چیرتا۔ (عوف نے) بیان کیا کہ بعض دفعہ ابورجاء (راوی حدیث) نے ”فیشق“ کہا، (رسول اللہ ﷺ نے) بیان کیا کہ پھر وہ دوسری جانب جاتا، ادھر بھی اسی طرح چیرتا، جس طرح اس نے پہلی جانب کیا تھا۔ وہ ابھی دوسری جانب سے فارغ بھی نہ ہوتا تھا کہ پہلی جانب اپنی پہلی صحیح حالت میں لوٹ آتی، پھر دوبارہ وہ اسی طرح کرتا جس طرح اس نے پہلی مرتبہ کیا تھا۔ (اس طرح برابر ہو رہا ہے) فرمایا کہ میں نے کہا: سبحان اللہ! یہ دونوں کون ہیں؟ انہوں نے کہا کہ: آگے چلو، (ابھی کچھ نہ پوچھو) چنانچہ

ہم آگے چلے، پھر ہم ایک تور جمعی چیز پر آئے، راوی نے بیان کیا کہ میرا خیال ہے کہ آپ کہا کرتے تھے کہ اس میں شور و آواز تھی۔ کہا کہ: پھر ہم نے اس میں جھانکا تو اس کے اندر کچھ ننگے مرد اور عورتیں تھیں اور ان کے نیچے سے آگ کی لپٹ آتی تھی، جب آگ انہیں اپنی لپیٹ میں لیتی تو وہ چلانے لگتے۔ (رسول اللہ ﷺ نے) فرمایا کہ میں نے ان سے پوچھا: یہ کون لوگ ہیں؟ انہوں نے کہا کہ: چلو آگے چلو۔ فرمایا کہ: ہم آگے بڑھے اور ایک نہر پر آئے، میرا خیال ہے کہ آپ نے کہا کہ وہ خون کی طرح سرخ تھی اور اس نہر میں ایک شخص تیر رہا تھا اور نہر کے کنارے ایک دوسرا شخص تھا، جس نے اپنے پاس بہت سے پتھر جمع کر رکھے تھے اور یہ تیرنے والا تیرتا ہوا جب اس شخص کے پاس پہنچتا، جس نے پتھر جمع کر رکھے تھے تو یہ اپنا منہ کھول دیتا اور کنارے کا شخص اس کے منہ میں پتھر ڈال دیتا، وہ پھر تیرنے لگتا اور پھر اس کے پاس لوٹ کر آتا اور جب بھی اس کے پاس آتا تو اپنا منہ پھیلا دیتا اور یہ اس کے منہ میں پتھر ڈال دیتا۔ فرمایا کہ: میں نے پوچھا: یہ کون ہیں؟ فرمایا کہ: انہوں نے کہا کہ: چلو آگے چلو۔ فرمایا کہ: پھر ہم آگے بڑھے اور ایک نہایت بد صورت آدمی کے پاس پہنچے، جتنے بد صورت تم نے دیکھے ہوں گے ان میں سب سے زیادہ بد صورت، اس کے پاس آگ جل رہی تھی اور وہ اسے جلا رہا تھا اور اس کے چاروں طرف دوڑتا تھا۔ (نبی کریم ﷺ نے) فرمایا کہ میں نے ان سے کہا کہ: یہ کیا ہے؟ فرمایا کہ: انہوں نے مجھ سے کہا: چلو آگے چلو۔ ہم آگے بڑھے اور ایک ایسے باغ میں پہنچے جو ہرا بھرا تھا اور اس میں موسم بہار کے سب پھول تھے، اس باغ کے درمیان میں بہت لمبا ایک شخص تھا، اتنا لمبا تھا کہ میرے لیے اس کا سردیکھنا دشوار تھا کہ وہ آسمان سے باتیں کرتا تھا اور اس شخص کے چاروں طرف سے بہت سے بچے تھے کہ اتنے کبھی نہیں دیکھے تھے۔ (نبی کریم ﷺ نے) فرمایا کہ: میں نے پوچھا: یہ کون ہے؟ یہ بچے کون ہیں؟ فرمایا کہ: انہوں نے مجھ سے کہا کہ: چلو آگے چلو۔ فرمایا کہ پھر ہم آگے بڑھے اور ایک عظیم الشان باغ تک پہنچے، میں نے اتنا بڑا اور خوبصورت باغ کبھی نہیں دیکھا تھا، ان دونوں نے کہا کہ اس پر چڑھیے، ہم اس پر چڑھے تو ایک ایسا شہر دکھائی دیا جو اس طرح بنا تھا کہ اس کی ایک اینٹ سونے کی تھی اور ایک اینٹ چاندی کی۔ ہم شہر کے دروازے پر آئے تو ہم نے اسے کھلوا یا، وہ ہمارے لیے کھولا گیا اور ہم اس میں داخل ہوئے۔ ہم نے اس میں ایسے لوگوں سے ملاقات کی جن کے جسم کا نصف حصہ تو نہایت خوبصورت تھا اور دوسرا نصف نہایت بد صورت۔ (نبی کریم ﷺ نے) فرمایا کہ: دونوں ساتھیوں نے ان لوگوں سے کہا کہ جاؤ اور اس نہر میں کود جاؤ۔ ایک نہر سامنے

وہاں (جنت میں) نہ دھوپ (کی گرمائش) دیکھیں گے نہ سردی کی شدت۔ (قرآن کریم)

بہر رہی تھی، اس کا پانی انتہائی سفید تھا، وہ لوگ گئے اور اس میں کود گئے اور پھر ہمارے پاس لوٹ کر آئے تو ان کا پہلا عیب جا چکا تھا اور اب وہ نہایت خوبصورت ہو گئے تھے۔ (نبی کریم ﷺ نے) فرمایا کہ: ان دونوں نے کہا کہ یہ جنت عدن ہے اور یہ آپ کی منزل ہے۔ (نبی کریم ﷺ نے) فرمایا: میری نظر اوپر کی طرف اٹھی تو سفید بادل کی طرح ایک محل اوپر نظر آیا، فرمایا کہ: انہوں نے مجھ سے کہا کہ: یہ آپ کی منزل ہے۔ فرمایا کہ: میں نے ان سے کہا: اللہ تعالیٰ تمہیں برکت دے، مجھے اس میں داخل ہونے دو۔ انہوں نے کہا کہ: اس وقت تو آپ نہیں جاسکتے، لیکن ہاں آپ اس میں ضرور جائیں گے۔

فرمایا کہ: میں نے ان سے کہا کہ آج رات میں نے عجیب و غریب چیزیں دیکھی ہیں، یہ چیزیں کیا تھیں جو میں نے دیکھی ہیں؟ فرمایا کہ: انہوں نے مجھ سے کہا: ہم آپ کو بتائیں گے۔ پہلا شخص جس کے پاس آپ گئے تھے اور جس کا سر پتھر سے کچلا جا رہا تھا، یہ وہ شخص ہے جو قرآن سیکھتا تھا اور پھر اسے چھوڑ دیتا اور فرض نماز کو چھوڑ کر سو جاتا اور وہ شخص جس کے پاس آپ گئے اور جس کا جبراً گدی تک اور ناک گدی تک اور آنکھ گدی تک چیری جا رہی تھی، یہ وہ شخص ہے جو صبح اپنے گھر سے نکلتا اور جھوٹی خبر تراشتا، جو دنیا میں پھیل جاتی۔ اور وہ ننگے مرد اور عورتیں جو توروں میں آپ نے دیکھے وہ زنا کار مرد اور عورتیں تھیں۔ وہ شخص جس کے پاس آپ اس حال میں گئے کہ وہ نہر میں تیر رہا تھا اور اس کے منہ میں پتھر دیا جاتا تھا، وہ سو دکھانے والا ہے اور وہ شخص جو بدصورت ہے اور جہنم کی آگ بھڑکا رہا ہے اور اس کے چاروں طرف چل پھر رہا ہے، وہ جہنم کا داروغہ مالک نامی ہے اور وہ لمبا شخص جو باغ میں نظر آیا وہ ابراہیم علیہ السلام ہیں اور جو بچے ان کے چاروں طرف ہیں تو وہ بچے ہیں جو (بچپن ہی میں) فطرت پر مر گئے ہیں۔ بیان کیا کہ اس پر بعض مسلمانوں نے کہا: اے اللہ کے رسول! کیا مشرکین کے بچے بھی ان میں داخل ہیں؟ نبی کریم ﷺ نے فرمایا کہ: ہاں! مشرکین کے بچے بھی (ان میں داخل ہیں)۔ اب رہے وہ لوگ جن کا آدھا جسم خوبصورت اور آدھا بدصورت تھا تو یہ وہ لوگ تھے جنہوں نے اچھے عمل کے ساتھ برے عمل بھی کیے، اللہ تعالیٰ نے ان کے گناہوں کو بخش دیا۔“

(بخاری، کتاب التبعیر، باب تعبیر الرؤیا بعد صلاة الصبح)

اس خواب میں نبی اکرم ﷺ نے مختلف لوگوں کو مختلف بد اعمالیوں کی وجہ سے عذاب میں مبتلا دیکھا، خاص طور پر نماز میں سستی کرنے والے، جھوٹ بولنے والے، زنا کار مرد و عورت، سو دکھانے والے۔ اللہ تعالیٰ ہم سب کو محفوظ فرمائے۔

